

విఠలొకం! విఠలనుష్యులు!

అయింట్లోకి క్రొత్తగా వచ్చిన తొలినాటి రాత్రి వసుంధర అభిమానవతి అని ఋజువు చేసుకుంది. టపటపమని మారుమీదనుంచి చినుకులు నేలకు చిందుతున్నై. జల్లుకు కిటికీ తట్టిన వాల్చిన మంచాన్ని యిసింటా లాక్కున్న రామేశం చీత్కారం చేశాడు 'నాకు ఏ మాత్రం చప్పుడయినా నిద్రపట్టదు' అంటూ.

అసలు క్రొత్తవోటు కొస్తే నాకు వారంకోజులదాకా కూడా నిద్ర పట్టదండీ అందామసుకుంది వసుంధర. అనబోయి యెంచుకులే అని నవ్వేసింది.

ఖాళీ బియ్యపు డబ్బాను బరబరా యీడ్చుకొచ్చి దాన్ని బోర్లించి తలవాటున దీపం ఎత్తి దాన్ని మీదవుంచి మంచం ఎక్కి కాళ్ళు బారసాచు తున్నాడు అతను.

ఆ డబ్బా గరగరలకు వసుంధర కాస్త ముఖం చిట్లించిందో లేదో నులకవంచంమీది బొంతలోని పిల్లాడు గ్యారుమంటూ యేడుపుకు లంకించు కున్నాడు.

“ఆ డబ్బా ఎందుకండీ చప్పుడు చేశారు?”

“నేనేం చేశాను? ఆకలయి వాడేడుస్తూంటే—”

“ఆకలయా... ఇప్పుడే కదండీ పాలుపట్టి నిద్రపోగొట్టాను. వాడు మళ్ళీ లేచి కూర్చున్నాడు నా ప్రాణానికి—”

చినుకులు టపటపమంటే నిద్రపోలేని పెద్దమనిషి బియ్యపు డబ్బాను గచ్చునేలమీద యీడ్చి, యేడ్చి యేడ్చి పడుకున్న పిల్లడ్ని లేవగొట్టే సాకనేరని తల్లికి ఎంత విసుగుపాటో అంతా వసుంధర ముఖంలో ప్రతిబింబించింది.

బ్రతుకంతా మారి చనువంతా వ్యర్థమయి ఆశలన్నీ వొక్క టొక్కటే ముసుగేసుకు చీకటి తెరల్లోంచి జీవితాన్ని పరిహాసిస్తూంటే; పొట్టకోసం పగులల్లా రెక్కలు కొట్టుకు వచ్చాక రాత్రి పడుకోబోయే ముందైనా సంస్కారం చావనందున యేదన్నా మంచి పుస్తకం తెచ్చి ఒక గంట చదివి ఆనందిద్దామంటే వెళ్ళాం ముఖం ముడుచుకుంటుందిగదా. దీని దుంపతెగ ఈ మగవాళ్ళ కోర్కెలు ఆశలు ఆడవాళ్ళ కర్థమయే దెలాగ ?

మన ఆడవాళ్ళకు 'కల్పర్' లేదు అని పెదవి విరిచాడు రామేశం. 'ఈ మగవాళ్ళకు జాలి అంతక కరణ దయ అన్నవి వుండవు కాబోలు' అనుకుంది వసుంధర.

ఒక్కర్తినీ యింటెడు చాకిరి చేసుకున్నాను. బట్టలన్నీ వుతుక్కుని వానలో ఆరవని యింట్లో త్రాళ్ళు కట్టి ఆరేశాను. క్రొత్తయిల్లా కాపరం గదా సామానంతా రెక్కలు ముక్కలయేలా సర్దితుడిచి కడిగి రోజల్లా కొట్టుకు కొట్టుకు చచ్చాను. ఇప్పుడే నిద్రపోయే కుంకను కాస్తా లేవ గొట్టారు. ఈ మాత్రం కనికారం నేర్చుకోకపోయాక యెందుకా పుస్తకాలు చదవటం అనుకుంది వసుంధర పిల్లవాడికి పాలు కుడుపుతూ.

బ్రతుకటం నిద్రపోవటానికా చివాట్లతో నవుకరీచేసి నాలుగురాళ్ళు తెచ్చుకోటానికేనా మరి పిల్లన్ను కని యీ యుంఝూటంలో కఫంలో పడ్డ యీగలా కొట్టుకోవటమేనా అని చర్చించుకుంటున్నాడు రామేశం.

ఒక మీసాల గండుపిల్లి ఎలికను తరుముకొచ్చి వైనుంచి సరాసరి రామేశం హరికేన్ లాంతరు వుంచిన డబ్బామీద కురకటంవల్న ఒక చేయి తలకు అన్ని మగతలోపడ్డ వసుంధర 'బాబోయ్' అని వులిక్కిపడింది. పాలు త్రాగుతూ నిద్రపోయిన పిల్లాడును మరోసారి కెవ్వమన్నాక గుండెలకు హత్తుకుని 'యింకా యేవీటి అఖాయిత్యం మీరూను' అనేలా విసుక్కునే భంగిమను ప్రదర్శించింది కాస్త.

రామేశం చప్పున పుస్తకం మూసి మంచంమీదనుంచి లాంతరును అందుకోబోతున్నాడు.

పొరుగున మర్యాదస్తుడైన ఆసామీ కంఠం 'ఎవరో అడివిమనుష్యుల్లాగున్నారే—' అనగా మరొక స్త్రీ కంఠం ఘామేదగా 'బాగుండను మీ రూరుకోండి మన కెందుకు—' అని కలుపుకొచ్చింది.

రామేశం ముఖం కందగడ్డలా అయి ముక్కు నలుపుకొంటున్నాడు.

వసుంధర భయంతో భర్త ముఖంలోకి చూసింది. నిద్రపట్టకో దోమల బాధకో మంచం కుక్కలోని పిల్లాడు బారుమని గొంతెత్తాడు. అక్కసంతా తీరేలా వసుంధర వాణ్ణి కుదిపి గుంజి 'ముష్టి వెధవ సంత' అని తిట్టుకుంది.

చిరుకులు యధావిధిని టప్పుటప్పుమని చిందుతున్నా రామేశం నిద్ర పోయాడు. దోమలు కుడుతున్నా డొక్కలోని పిల్లాడిమీద గాజుల చేతులు కప్పి నలకమంచం కుక్కలో హాయిగా తొలికోడి కూసేదాకా వసుంధర బండనిద్రపోయింది.

ఉదయం అణాపెట్టి కొని తెచ్చుకున్న ఆంధ్రపత్రికలోని మధ్య పేజీ చదవటాని కిమ్మని రామేశం దగ్గర అడిగి పుచ్చుకున్నాడు పొరుగు పెద్ద మనిషి. రాత్రి అడివి మనుష్యులన్నమాట రామేశానికి గుర్తుకురాలేదు.

దొడ్డిలో తడిసిన చీర వైకి ఎగగట్టుకుని మోకాళ్ళమీద చంటిపిల్లాణ్ణి బోర్ల పడుకోబెట్టుకుని నీళ్ళుపోస్తున్న వసుంధర తువ్వలు తెమ్మని భర్తకు పురమాయించింది. రామేశం తువ్వలుతో వస్తూండగా శతమతమయి వుడుకునీళ్ళలో నానిన కుర్రకుంకను రెండుచేతులా యెత్తి గుండెలకు హత్తుకుని వస్తూన్న వసుంధరను చూచిన పొరుగుగావిడ డాబా మెట్లవద్ద ఆశ్చర్యంగా నిలబడిపోయి, 'అయ్యో పెద్దవాళ్లెవరూ లేరా అమ్మా చంటి బిడ్డకు నీళ్ళుపోసేంకుకు...నా తెలివి కాలిపోను - నన్నన్నా పిలిచావు కాదేవమ్మా-ఎంతపని ఒక్కనిముషం-అయ్యో నానిపోతాడు చప్పున తుడిచి సాంబ్రాణి పొగ వెయ్యి అమ్మయ్యా' అంటూ ఆవిడ బట్టలు ఆరవేసుకోవటానికి వైకి వెళ్ళిపోయింది.

లోకంలో ఎంత మంచివాళ్లు వుంటారు? అని అనుకుంది వసుంధర.

అప్పటికి నూర్చుడు కాస్త ముఖం చూపించాడు. వాననీరు అక్కడా అక్కడా పడినవోటు తన తాత బంగారు హస్తాలతో తళుక్కు తళుక్కు మనేలా భూదేవికి ముస్తాబు వూర్తి కావిస్తున్నాడు. దూరాన చెట్లమీది గూళ్ళో తడిసిన పళ్ళులు వానకోట్లయిన నీరును కులుపుకొన్నట్లుగా రెక్కలలాల్చుకుంటున్నై. అకాశంలో మబ్బులు యద్ధానంతరం యిళ్ళకు మరతే నైనిక సమూహాల సంచలనాన్ని పోలినట్లు తిరుగుముఖం పట్టినై.

రామేశం కాఫీ కప్పును పెదిమలకు తాటిస్తూండగా - కుంపటివద్ద కూర్చుని రేగిన జత్తును వైకి త్రోసుకుంటూ 'మన పొరుగావిడ పాపం ఎంత కలుపుగోరు మనిషండీ...' అన్న అభిప్రాయాన్ని వెళ్ళబెట్టింది వసుంధర.

ఆ ఆమ్మాయి ముఖంలోని ప్రశాంతత రామేశాన్ని కొద్దిగా ఆకర్షించింది.

"పదిగంటలకి ఖానా తయ్యారుగా వుండాలి సుమా! మా ఆఫీసరు పదిన్నర కాగానే హాబరు పుస్తకం తనగదిలో పెట్టుకూర్చుంటాడు."

ఈ ముక్కల్ని విననట్టుగానే వసుంధర ఆలోచించుకుంటున్నది. పొరుగింటావిడ బొద్దుగా పొట్టిగా మహాలక్ష్మి కళ్ళ వుట్టిపడుతూవుంటుంది. అస్తమానూ స్నానాలు చేయటంవలన చిరునెక్కినా, కొంతవరకు నెరసిన తలతో పచ్చటి ముడతలు తేరిన ముఖం-పెద్ద అర్ధణా కాసంత కుంకుమ బొట్టుతో తడిసిన చీర-బుజాన్న మడిబట్టలతో ఆవిడ రూపం మహా ఆప్యాయంతో మనఃఫలకంమీద చిత్రించుకుంటోంది.

ఆ యింటికి యీ యింటికి నడుమగోడ-మనుష్యులు ఇళ్లకూ ఇళ్లకూ నడుమగోడల్ని యెందుకు కట్టుకుంటారో-బహుశా ఒకరిమీద ఒకరికి నమ్మకం లేక గావాల్సి...

డబ్బాపాలతో కాచియిచ్చిన కాఫీ గొంతుకలో పోసుకున్నాక రామేశం తువ్వలు బుజంమీద వేసుకుని నెమ్మదిగా వీధిలోకి బారుకునే యత్నంలో వున్నాడు.

"ఏవండీ-యిదిగో మిమ్మల్నే ఆ రైలుదగ్గరకో ఎక్కడికో పోయి ఒక బేడ వెరుగు పోయించుకురారామా?"

"మంచివాళ్ళేగా-పొరుగావిడతో చెప్పా. వాళ్ళయింటికి వచ్చినపుడు సువ్వుకూడా పోయించుకుంటువు గాని."

వసుంధర వూరిమీదకు పోతున్న అతణ్ణి వుద్దేశించి "ఇదిగో-మజ్జిగ లేకుండా పెట్టానని నన్నేమీ అనక్కర్లేదు. తర్వాత మీ యిష్టం..." రామేశం "అరె బాప్రే... యీ వెళ్ళిదేసుకోవటం ఒక హెవీ బ్లండర్... అస్తమానూ కొంగున ముడేసుకుని త్రిశ్చుకోవాలని యింట్లో అడదీ, యిరవై

నాలుగంటలూ చాకిరీచేయించుకుని అరగతీద్దామని వుద్యోగమిచ్చిన వాళ్ళూ-
 యీ మగబ్రతుకు యింత నీచమైన బానిసత్వంగా మారారోతూంటే - యీ
 కాలేజీ అమ్మాయిలు స్వేచ్ఛాజీవులని మగవాళ్ళను చూసి ద్వేషిస్తూంటారు
 యెందువల్న ?" అనుకొంటూ జారకున్నాడు.

పెరుగు నిషయం చెప్పాలని అడ్డుగోడవద్ద వసుంధర తచ్చాడు
 తోంది.

"మీ ముఖమాసి యిన్నాళ్ళమట్టి ఆగాను గాని వరలక్ష్మమ్మగారూ -
 ఒకటా రెండా నాలుగువందలు వెచ్చంకొట్టో బాకీ పెట్టుకుని ఒక్క కానీ
 అన్నా చెల్లుబెట్టారా? అన్నారంటారు గాని యేం కర్చులు మీరు మానుకుం
 టున్నారమ్మా - నెలనెలా చీరలు కొంటూనే వుంటారు. మళ్ళీ మీ అబ్బా
 యిలు జట్కాలమీద తిరుగుతూనే వుంటారు. మధ్యన నే నెందుకు నష్ట
 బోవాలి అంటు -"

ఆవిడ పేరు వరలక్ష్మమ్మగారు కాబోలు - నెమ్మదిగా అంటోంది.

"ఏం నాయనా - తెచ్చుకున్నాక నాలుగువందలై నా వేలై నా యిచ్చు
 కుంటాం కాని మానుకుంటామా? పెద్దబ్బాయి బ్యాంకులో పనిచేస్తు
 న్నాడా? వాడిజీతం తెచ్చి సగం యింట్లో యిస్తాడు. సగం వెళ్ళాం
 చేతుల్లో పోస్తాడు. ఆవిడ గారు ఖర్చు చేసుకుంటుంది లేదా నగలు చేయిం
 చుకుంటుంది. వొద్దు బాబూ మనకీ గొప్పవాళ్ళం అనుకునేవాళ్ళ సంబంధాలు
 అంటే అప్పట్లో మీ బాబు నిన్నారా? ఆవిడకు నగలు పెట్టలేదు అంకుకని
 నెలనెలావాడి జీతంలో సగం పుచ్చుకుని పెట్టెలో దాచుకుంటుందో, కన్న
 వారికే పంపిస్తుందో... కడుపుచించుకుంటే ఛీ కాళ్ళమీద పడుతుంది
 అల్లుడూ కూతురూ వచ్చారా? వాళ్ళకేమీ లేక కాదు - నెల్లాస్తుంటారు
 ఇదీ పరిస్థితి - అమ్మాయికి మళ్ళీ యేడో నెల... అయ్యగారు ఆక్కిసునుంచి రావట
 క్లబ్బులోపోయి కూర్చుంటారు. ఇల్లుగోడవ వుంటున్నారా తింటున్నారా
 ఆయనకు పట్టదు. పిల్లల కాలేజీ జీతాలు - రీ కివన్నీ యెందుకు చెప్పా
 నంటే నిన్ను గోచీ పెట్టుకునే వయసప్పట్నుంచి యెరుగుదును కనుక. నా
 పిల్లలాటి వాడివనీ -"

“నే నాగాను కాని యిక మరి ఆగలేనండీ అమ్మగారూ? మీ ఖర్చులూ వ్యవహారాలు యెప్పుడూ యిలా వుండేవేగానండీ - ప్రస్తుతానికి రెండువందలన్నా సర్దకపోతే నా వల్ల గాదండీ.”

వసుంధర పాపం ఆవిడ మనస్సెంత ఊభిస్తుందోనని గిలగిల్లాడింది యివతల్నుంచి.

ఆవిడే అంది - “సరి. వున్న పరిస్థితి యిది నాయనా-నువ్వు పీకమీద కూర్చున్నా కానీ యిప్పుడు సర్దలేను-కాదన్నావూ- యిడుగో యింద యీ మెడలోని గొలుసు తీసియిచ్చేస్తాను-పట్టుకుపోయి నీ సొమ్ము తీసుకుని తతి మ్మాది యిచ్చేయ్యి. అభిమానం నీ కన్నా వుండాలి నా కన్నా వుండాలి.”

వసుంధర గుండె రుల్లుమంది. “కష్టాలు యెంత మంచివాళ్ళకై నా వస్తాయి పాపం!” అనుకొంటోంది.

“పోనీలెండమ్మగారూ - మీ మెడలోని గొలుసుతీసి యిచ్చేయ్యి మన్నానా? నాకూ చేతిలో కొక్కం లేక యిరకాటమైపోయిందని గట్టిగా అడిగాను కాని - మీ దయవచ్చినప్పుడు యివ్వండి”

“కాదు పట్టికెళ్లు నాయనా-”

అవతల మనిషి జారుకున్నట్లు జోళ్ళ చప్పుడువలన గ్రహించుకుంది.

“ఏవండీ అత్తగారూ పీడ విరగడైనట్లెనా? అయ్యో ఏమండీ యెందు కా మెళ్ళో గొలుసు చేత్తో పట్టుకు నిల్చున్నారు?” కోడలు కాబోలు అడుగుతోంది.

మరొకవైపునుంచి “యేవే అమ్మా విదురూపాయలుంటేయివ్వవే-మీ అల్లుడుగారు బజారు వెళ్లుతున్నారు. వాళ్లసుఖీల మొన్న పేరంటానికి తొడు కొక్కిచ్చింది. అదేమోస్తరు సరిగంచు రవికలగుడ్డ తెచ్చిబెడతారు” అనగా-

“అల్లాగేనమ్మా- తమ్ముడిచేత కాలేజీనుంచి వచ్చేటప్పుడు తెమ్మనమంటాను. అతడికెందుకీ క్రమ-”

ఆ తరువాత విదునిముషాలకు అల్లుడు కాబోలు.

“ఏవే విదురూపాయలుచ్చుకున్నావా? ముందు నా చేత గుడ్డ తెప్పించేశావు పీకలమీద కూర్చుని-”

“మా తమ్ముడి చేతికిచ్చి గుడ్డ తెప్పిస్తానందండి.”

“కొంప దిశావే - అనుకుంటున్నాను నా కెల్లా గూక్షవరం తప్పదని వెధవ గుడ్డవరక్కావాలి, నా బదురూపాయలు నాక్కావాలి గాని.”

“వెధవబోడి-అనకండి-నా కసలే వొళ్లు మండుతుంది. మా అమ్మ నడుగుతాను మీరు బదురూపాయలిమ్మన్నారని.”

“చీ నోర్మాయ్” గోడపక్క సందులో తిరిగి నిశ్శబ్దం ఆవరించు కుంది. కాస్త ఆలోచించి నెమ్మదిగా “వొడ్డమ్మగారూ.” అంది యివత ల్నుంచి.

“అమ్మా ఎవరో పిలుస్తున్నారే?” కొడుకు గావల్లు. వసుంధర నాలికకర్చుకుంది “ఏవమ్మా పిలిచావతల్లీ...” ఆవిడ ప్రసన్నమైనముఖంతో మెట్లు ఎక్కుతూ గోడమీద చేతులాన్ని అడుగుతోంది.

“పెరుగుమనిషి వచ్చాడేమో మాకుకూడా పోయింది చెప్తారనీ...”

“అయ్యో నా తల్లీ! వాడప్పుడే పోసి వెళ్లిపోయాడమ్మా ఐతేయేం రే వుండు” అని ఆవిడ లోనికి వెళ్ళి కప్పునిండుగా పెరుగు పోసుకొచ్చి, యింద అమ్మా, సాయంత్రం నవుకరుకుర్రాడ్ని పిలిచి కబురంపిస్తాను.”

“అయ్యో వొద్దండీ ఎందుకు? మీ యింటినిండా పిల్లలూ అదీనూ”

“వెధవసంత కాసినినీళ్లు కలిపి యింతవుప్పు పడేస్తే మజ్జిగలు పోసుకుపోతారు. తీసుకోఅమ్మా!”

వసుంధరకు వుట్టినే తీసుకోవటం అభిమానంగావున్నా గత్యంతరం లేకపోయింది.

గోడఆవతల కొడుకు కాబోలు “నా సైకిలుకు ట్యూబు చిరిగి పోయింది. మరోటి క్రొత్తది వేయించుకోవాలి. కాలేజీకి నడిచిపోలేనమ్మా”

“ఎంత అవుతుంది?”

“నాలుగు రూపాయలు.”

“రేపు చూస్తాను. నా బాబువుకదూ యిదుగో యీ రూపాయి తీసుకుని రిక్షా వేయించుకు వెళ్ళు”.

“బితే తమ్ముడికూడా మోస్కూలాదగ్గర దిగబెట్టాను. మరో పావలా యివ్వు.”

ఆవిడ చీరకొంగు ముడినిప్పి చిల్లరడబ్బులు కొడుకుచేతుల్లో పోస్తూ అంది. “వీళ్లు చదువుకుని వువ్వోగాలుచేసి నన్ను అందలాన కూర్చోవెట్టారనా-వెధవ పిల్లలు వాళ్ళే మానాన్న వాళ్ళే బ్రతుకులు వాళ్ళు బ్రతికితే చాలు. మాకా-బ్రతికినన్నాళ్లు యిక బ్రతకంగదా-” కొడుకు విసుక్కుంటూ అంటున్నాడు. “వూరికే తెగ వాగుతావే అమ్మా అనవసరపు వాగుడు.”

ఆవిడ గోడదగ్గర మెట్లమీదనుంచి దిగిపోతూ “మధ్యాహ్నం ఒక మాటు మా యింటికి రా తల్లీ! ఇంట్లో యెవరూ మగవాళ్లు ఉండరు.”

“అల్లాశనండి” అని వసుంధర కప్పగిన్నె యింట్లోవెట్టడానికి వెళ్ళిపోయింది. మళ్ళీ పిల్లవాడి గుడ్డెల్ను పంపుదగ్గర రూపిస్తూండగా కొడుకులు కాబోలు సందులో చేరి, “ఏమిరా అమ్మ యేమంది?”

“రూపాయే యిచ్చిందిరా-”

“నువ్వేం చెప్పావ్?”

“సైకిలు ట్యూబు పోయిందని-”

“రిక్షామీద వెళ్ళేమంది, నాలుగు రూపాయ లిస్తుందనుకున్నాను.”

“అసలది మనకేదన్నా యివ్వాలంటే చస్తుందిరా. చూడు బావ-అక్కయేది కోరితే అది అప్పన్నా చేసి తెప్పించి పెట్టుంది. మనం మొగపిల్లలమంటే గిట్టదురా. చూడు ఆడముండలను తెగ మేపుతుంది.”

“పోరా కాలేజీకి ఎవడు పోతాడు-మార్నింగు షో మంచి పిచ్చరుంది. బాబ్ హోప్, లారెల్ హార్టీను.”

ఛీ! కన్నపిల్లలే యింత విశ్వాసహీనంగా సంచరిస్తారా? వసుంధరకు లోపల్నుంచి దేవేసినట్లుగా అయింది. భోజనాల దగ్గర రామేశం అడిగాడు,

“ప్రతి స్వల్ప విషయానికీ చూడండి-యిదిగో అంటూ మొగుడి పీకల మీద కూర్చోకుండా స్వతంత్రంగా నిర్వహించే నేర్పు సంపాదించుకోవాలి”

“ఉహూఁ” అంటూ వసుంధర మూతి బిడాయించింది.

“చూడు అయ్యంగారు అరవ ఆఫీసరి భార్యలు—బెంగుళూరు సిల్లా
చీరలు వెళ్ళ వెళ్ళమనేలా మార్కెట్లలోనూ, అన్ని దుకాణాల్లోనూ వాళ్ళే.
స్వయంగా బజారు చేసుకుంటారు.”

“.....”

“వెనకో ఆఫీసరుండేవాడు మాకు. ఆయన భార్య బియ్యేతే. ఆవిడ
బంగాళాలో కుర్చీ వేయించుకుని ఆఫీసుకు జవాన్లను పరుగెత్తించేది-ఫలానా
గుమాస్తానడిగి ఫలానా షేలు పట్టా అంటూ. అన్ని షేల్లు తనముందు
పెట్టుకుని పార్టీలకు కబురుచేసి “చూడండి, మీ అయ్యగారికి సంసారం,
పిల్లలూ వెళ్ళిళ్ళ ప్రసక్తి అక్కరేదు” అంటూ రెండు వ్రేళ్ళ-దగ్గర్నుంచి
నాలుగు ఐదు వ్రేళ్ళవరకూ చూపించి నవ్వేది. స్వయంగా కమ్మటి కాఫీ
కలుపుకొచ్చి గాజుల చేత్తో షావుకార్లకు అందిచ్చేది. అమ్మగారు యేమడిగితే
కాదనగలరు? బట్టలు అన్ని వస్తువులకు కంట్లోలు యుద్ధం పుణ్యాన-ముడు
పులు చెల్లిస్తే ఆరరు ముచ్చటగా వేసేసేది. కబ్బుకు పంపించి అయ్యంగారి
దోభీమార్కు వేయించేసి షావుకార్లను పెర్మిట్లతో సాగనం చేది. ఇంతకూపాపం
గుమాస్తాల నోట్లో కరక్కాయే.”

“ఐతే మరి మీరుకూడా కాగితాలు యింటికి పట్టుకురండి, రేప
ట్నుంచి—” వసుంధర ముసిముసిగా నవ్వటంతో రామేశం ధోరణి తగ్గించి,
“అహా, లోకంతీరు ఎట్లా వుంటుందో తెలియచెప్పటం కోసం అన్నాను
గాని—”

ఇద్దరి నవ్వులూ మిళితమై ఆ వంటయింట్లోంచి కిలకిలలు, ఒక్క-మ్మ
డిని వాతావరణాన్నే మారుస్తూండగా—

“మెంతిమజ్జిక పోసుకోరూ—” అతడు కడుపు చేత్తో పుచ్చుకుని
చేతినాడిస్తూ “అబ్బ-యిక వొద్దే. మజ్జిక పోసెయ్యి, నీకు పుణ్యముంటుంది”

“కడుపునిండా తినండి. మళ్ళీ సాయంత్రం ఆరు కొట్టేదాకా చాకిరీ
చెయ్యాలా—”

“ఇంత మరీ యొక్కవై తే ఆవరణ కడుపు పగిలి చస్తాను.”

“పొండి అవేం మాటలండీ !”

రామేశం హాస్యంగా “ఒక్క సత్యం చెబుతాను, నువ్వేమీ అనుకోకు. ఆ మూల ఎక్కణ్ణుంచో నువ్వు, యిటు మరో మూలనుంచి నేనూ యిద్దరం కలిశామా, కొన్నాళ్లు మనం గౌరవంగా స్నేహంగా లోకయాత్ర చేశాక నెమ్మదిగా మళ్లీ విడిపోయి ఎక్కడికో నువ్వో చోటికీ నేనో చోటుకీ... యీ మాత్రానికి అనవసరంగా మమకారాలు పెంచుకోవటం వుందీ...”

“వొద్దుగాని మీకు పుణ్యముంటుంది. మజ్జిగ పోసుకుని ముండిక్కణ్ణుంచి లేవండి.”

వసుంధర వంటయింటి గుమ్మండాటి ఎదురుగా దండోన గాలికి ఎగిరి నేలమీద పడ్డ తువ్వాలను దులిపి తిరిగి ఆరవేస్తూ భర్త నుద్దేశించి—

“నేనేమి యివ్వాలే కళ్ళువిప్పి యీ ప్రపంచాన్ని మనుషుల్ని చూస్తున్నా ననుకుంటున్నారా.”

కంచంలో చేతులు కడుగుతున్న రామేశం—

“లేదు. అబ్బో నువ్వెక్కడ? నువ్వు తల్లి కడుపులోంచే ప్రపంచాన్ని చూడడం నేర్చుకున్నావు” అంటూ లేచాడు పీటమీదనుంచి.

మధ్యాహ్నం నడవలో కూర్చుని తీర్థిగా ఆలోచించుకో సాగింది వసుంధర. అంతిక్రితమే పొరుగువారియింట్లో స్కూళ్ళకుపోయే పిల్లలు ఆఫీసులకు వెళ్లేవాళ్ళు అంతా వెళ్ళిపోయారు. పదకొండు గంటలప్పుడు కాబోలు ఆ యింటి యజమాని క్లబ్బునుంచివచ్చి విస్తరిదగ్గర పెద్ద గలాటా చేసి ఆవిడకు శాపనార్థాలు వెట్టి మరీ లేచాడు. పోపు మాడ వెట్టినట్లుందిట. నిన్ను చేసిన కూరే యిన్నాళ్ళా చేసిందట. బియ్యంలో ఒక రాయి వుందట, యింకేం కావాలి? ‘ముండ-’ అనటంవరకూ కూడా వసుంధర విన్నేవింది. తరువాత వరలక్ష్మమ్మగారు అడుగుతోంది, “కాస్త వెళ్ళి డాక్టర్ను పిల్చుకు రారాదూ?”

“వాడే వొస్తాడుగా-”

“రాలేదండీ-మర్చిపోయాడు గావాల్సు.”

తరువాత ఆవిడ బ్రతిమాలినా ఆయన యింట్లోనుంచి ససేమిరా కదలేదు. చివరకు ఆవిడే “నేనే వెళ్ళివస్తాను” అంటూ బయల్దేరింది. తరువాత

డాక్టరును ఆవిడే పిలుచుకొచ్చింది. వసుంధరకు తెలిసింది యేమంటే ఇందాక తాను డాక్టరువద్దకు వెళతానని అన్న ఆ యింటి యజమాని మంచంలా పడి వున్న పద్నాలుగేళ్ళ పెళ్ళిడు టైఫాయిడ్ పిల్లకు తండ్రే అని.

పద్నాలుగేళ్ళ పెళ్ళిడు పిల్ల మంచంలా టైఫాయిడ్ తో వుంటే, పోపు మాడిందని ఆ యిల్లాలును 'ముండ' అన్న మనిషికి, తండ్రడిగదా పిల్ల మీద ప్రేమ యెందుకు లేదు? ప్రశ్నించుకుంటోంది వసుంధర.

ఈ ప్రపంచాన్ని మనుషుల్ని యిన్నేళ్ళబట్టి చూస్తున్నా వసుంధరకు యివ్వాలే కనుపించినట్లు యింతకుముం దెప్పుడూ యింత - నగ్నంగా గోచ రించినట్లు లేదు.

ఈ వికాలలోకం ఒక భయంకరమైన రాక్షసమూర్తిని దాల్చినట్లు తామేమో చిటికిన వ్రేళ్ళలా అయి నిలబడి చూస్తున్నట్లుగా వసుంధర వూహించుకుంది.

“ఏవమ్మోయ్—”

వసుంధర తలెత్తింది. ఎదురుగుండా వరలక్ష్మమ్మగారు నవ్వుతోంది. ఆవిడ ఎట్లా నవ్వగలుగుతోంది? బడబావలాన్ని కడుపులో వెట్టుకుని కూడా సముద్రుడు యెంతో హామారుగా వున్నట్లు కనుపిస్తాడు కష్టాలు వచ్చినప్పుడు 'అలోలక్ష్మణా' యని యేడే మనుషులను చాలామందిని చూసిందిగాని ఆ దొంతరలమధ్య నవ్వే మనుషులు ఎట్లాటివారో ఆమె యిప్పుడిప్పుడే కళ్ళువిచ్చి చూస్తోన్నట్లుంది.

“రండి లోపలికి వచ్చి కూర్చోండి.”

వసుంధర లేచి చాపతెచ్చి పరుస్తూండగా—

“మధ్యాహ్నం కాసేపువచ్చి కూర్చోమన్నానుగా తల్లీ! మర్చిపో యావా—” ఎంత తియ్యగా మాట్లాడుతోంది యీవిడ?

“లేదండీ?” నవ్వేసింది.

“పిల్లవాడేం చేస్తున్నట్లు—?”

లేచివెళ్ళి మంచంలాని కుర్రకుంకను తెచ్చి ఆవిడ చేతుల్లో పెట్టింది.

“నీ పోలికా, మీ ఆయన పోలికా?”

“ఏమోనండీ!”

“అదేం! ఆ ముక్కూ, చిన్న నోదూ అంతా నీ పోలికేనమ్మా. అద్భుత వంతురాలివి. తల్లిని సుఖపెట్టాడులే కొడుకు.”

ఈమాట కొంచెం వెగటుగా వినిపించి కుర్రాడి ముఖంలోకిచూసింది. వాడును గుప్పిట్లు బిగించి చేతులూపుతూ అమాయకంగా నవ్వుతున్నాడు.

“మీ పిల్లకెలా ఉన్నదండీ వంట్లో—”

“రామ్మా చూద్దుగాని.”

వసుంధరకు ఆ యిల్లా అంచులోని మనుషుల్ని దగ్గరనుంచి చూడాలనే కోరిక కలిగింది. ఆవిడే స్వయంగా లోపలకు తీసుకువెళ్ళి చూపెడుతోంది. ఒకవైపు గదిలోనుంచి వొక తెల్లటి నాజూకైన మనిషి కాబూలీ దానిమ్మపండు విరిచి చేత్తో పుచ్చుకుని గింజల్లు నముల్తూ వొక్కమాటు యీవలకు తొంగిచూసి మళ్ళీ లోనికి వెళ్ళిపోయింది.

“యీ యింటికి పెద్దకోడలమ్మాయి-కాస్తంత బలహీనపు మనిషి— నెత్తురు తక్కువని కాబూలీ దానిమ్మపండు తినమని దాని మొగుడు తెచ్చి యిస్తూంటాడు.”

ఆవిడ పెద్దాపురం పట్టుచీర కట్టుకుంది యింట్లో తిరగటానికి కూడా. “నువ్వు యింటరు మేటు దాకన్నా చదువువన్నావా?”

“అయ్యో నా బొంద, నాకేమీ రాదండీ” అంది వసుంధర.

“ఆవిడ చదువుకుందిలే—” వరలక్ష్మమ్మగారు కాస్తంత నవ్వింది. దారిలో ఆవిడ పెద్దమ్మాయిని చూపెట్టింది. వెళ్ళేసరికి ఆవిడ పన్నెండేళ్ళ కొడుకును చేంతాడుతో దండిస్తోంది. ఆ కుర్రాడు నల్లటిచొక్కాతో చూడముద్దుగా వున్నాడు. మమ్మల్ని చూడగానే చప్పున సిగ్గుపడి తల్లికి చేతులడ్డం పెట్టాడు. వరలక్ష్మమ్మగారు అడ్డువెళ్ళి “యేం వెధవపనే—” పిల్లాణ్ని దగ్గరకు తీసింది.

“ఇదిగో నీవే—నీ మూలకంగానే యీ యింట్లోని సగం పిల్లలు పూర్తిగా పాడైపోతున్నారు. ఎక్కడేనా ముద్దుగాని—”

“ఏం వాడిప్పు డేం చేశాడే?”

“వాళ్ళ నాన్నగారి జేబులో ఐదు రూపాయల కాగితం తీసికెళ్ళి” ప్రక్కన మరోమనిషి వుండటాన సంకోచిస్తూ “ముప్పి వెధవ లందరితో చేరి బీడీలుకూడా త్రాగుతున్నాట్ట” అంది కూతురు.

“ఏవే మీ ఆయన చెరిసగానికి సగం ఆస్తి దూబరా చేశాటగదా? ఆమాటెందుకులే యిప్పుడు—కాని అతనూ సిగరెట్లు కాలుస్తాడుగా. ఈ చేంతాడుతో అతన్నీ కూడా — నీకు కాస్త పుణ్యముంటుంది.” వసుంధర ఫక్కుమని నవ్వేసింది.

“అదికాదమ్మా - ముక్కూ మొహం తెలీని పసికుర్రాణ్ణి పట్టుకుని దండించేకంటే అంతకన్నా పెద్దతప్పులు చేసినవాళ్లను వొదిలెయ్యటం యేం న్యాయ మంటాను? నేరానికి శిక్ష విధించేప్పుడు తల్లి, బిడ్డా, తండ్రీ, భర్త యెవడైనా వొకటేనే అమ్మాయి—”

“అందులో రెండు మూడు రూపాయలు ఎవడికో అప్పుకూడా యిచ్చాడట కూడాను.” “ఇంకేం — నా దొరబాబు అప్పలిచ్చి సాయం చేయటం కూడా నేర్చుకున్నాడు గావాలి.”

వరలక్ష్మమ్మగారూ వసుంధర ఆ కుర్రాడూ ముగ్గురూ టైఫాయిడ్ పిల్లవున్న గదిలోనికి వెళ్లారు. ఆ గదిలోనికి అడుగుపెట్టాక వరలక్ష్మమ్మగారి ముఖం మారిపోయింది. అంతవరకూ నవ్వుతూ నేళ్ళాకోళ్ళంగా మాట్లాడిన మనిషి చప్పున దిగజారిపోవటం స్పష్టంగా ముఖంలో గోచరిస్తోంది.

ఆ పిల్ల చాలా నీరసంగావుంది. దవడలు లోపలికి పోయాయి. ముఖం కాస్తంత ఎర్రగా వుంది. ఒకప్పుడు ఆ అమ్మాయి ఎట్లా వుండేదో యీ మంచాన్ని అంటిపెట్టుకున్న పిల్లనుచూసిన వసుంధరకు యిప్పుడు వూహించటం చాలా కష్టం.

ముగ్గురూ మానంగా ఆ గదిలో కాస్తేపు కూర్చున్నాక—

“బత్తాయిపండు తినాలనుందే—” అంది ఆ జ్వరంపిల్ల. వరలక్ష్మమ్మ గారు అకస్మాత్తుగా తెల్లబడిపోయిన ముఖంతో—“ఇప్పుడెట్లాగ తల్లి - సాయం త్రం తెప్పిస్తాను. బజారు వెళ్ళేందుకు యింట్లో యెవ్వరూ లేరుకూడా.”

డాక్టరుకోసం స్వయంగా వెళ్ళిన యీమె ఎందుకు పండుకోసం వెళ్ళటానికి సందేహిస్తోందో అనుకుంది వసుంధర.

ఆ పన్నెండేళ్ళ కుర్రాడు చట్టన లేచి నిల్చున్నాడు. ‘నేను వెళ్తా నుగా అమ్మమ్మా.’

ఆవిడ కళ్ళల్లో నీళ్లు తిరగడంచూసి అంత మంచిమనిషికూడా పాపం యేడుస్తోంది అనుకుని వసుంధర ‘యేమండీ దొడ్డమ్మగారూ కంగారుపడకండి

మీ అమ్మాయికేం ఫరవాలేదు. నమ్మకున్న వాళ్ళకి దేవుడు యెప్పుడూ అన్యాయం చెయ్యడు.'

ఆవిడచెరగుతో కళ్లు వొత్తుకుంటూ 'చిల్లరడబ్బులు లేవు బాబూ' దగ్గర అంటూంటే యీ భూమి బ్రద్దలయిపోదా ఆవిడకష్టంగా ఒక్కమాట వైకి అనుకుంటే అనిపించింది వసుంధరకి. పోనీలెండి నేను ఇస్తాను అని అనే ధైర్యం యెంత గింజుకున్నా వసుంధరకు రాలేదు.

"నువ్వూరికే ఎందుకే అమ్మమ్మ యేడుస్తావు— నేను పట్టుకొస్తాగా పిన్నికి బత్తాయిపట్లు—" అనేసి ఖంగుమని వీధిలోకి దూకాడు ఆ బీడీలు కాల్చి చేంతాడుతో దెబ్బలుతిన్న మనుమడు.

మూడుగంటలదాకా కూర్చున్నాక వసుంధర నెమ్మదిగా గుహలోంచి బయటకు వచ్చినట్లు తిరిగి పిల్లాడిని చంకనేసుకుని యింటికి వచ్చేసింది. ఆమె లేత మనస్సు వికలమయిపోయి ఏపనీ చకచకా చేయలేకపోయింది.

సాయంత్రం రామేశం వచ్చాడు. 'ఏం అలాగున్నావ్?' అంటూ పరామర్శించాడు. కొంతసేపు చంటిపిల్లాడ్ని యెత్తుకొని ఆడించాక 'ఈ తూరు బాగులేదా? బెంగపెట్టుకున్నావా? అని గ్రుచ్చిగ్రుచ్చి అడిగాడు. వసుంధర నవ్వేసింది.

ఆ రాత్రే రామేశం వసుంధర పడుకొనబోతూండగా పోరుగు వారింట్లో పెద్దగలాటా అయితే చెవులురిక్కించి విన్నారు. వసుంధర ముఖం తెల్లగా పాలిపోయింది. రామేశం అన్నాడు: 'చూశావా ఆ పెద్ద కొడుకు చేయెత్తి తల్లిమీదకు కొట్టడానికివస్తే కూతురు కాబోలు అడ్డుకుంది' అని. ఈ పాపపు రాశ్రీ పగిలి ముక్కలయిపోవలసిందే. ఉదయం కాళ్ళమీద వసుంధర పాపడ్ని పడుకోబెట్టుకుని స్నానానికి నూనె రాస్తూండగా రామేశం అన్నాడు. 'రేపు నీ కొడుకూ అంతే పెరిగిపెద్దవాడయ్యాక—' పిల్లాడూ అమాయకంగా నవ్వుతున్నాడు, తల్లి కాళ్ళమీద కేరింతాలు గొడుతూ. వసుంధర లోపల అనుకుంది, 'అవును నేను యివ్వాలే కళ్లువిప్పి లోకాన్ని చూస్తున్నాను' అని రామేశం నవ్వుతూ అన్నాడు.

"ఎప్పుడూ యీ పిల్లల్ని నమ్మకోమాక—" వసుంధరే సున్నిపిండి పిల్లడికి పట్టిస్తూ 'ఏవిఁలోకం? ఏవిఁ మనుష్యులు—' అని వెదవి చప్పరించింది. పసిగ్రుడ్డు యింకా చేతుల్ని తడుతూ శూన్యంలోకి చూసి నవ్వుతున్నాడు.

